

प्रादेशिक समाचार
आकाशवाणी, भोपाल

मुख्य समाचार...

- 1- भोपाल में मेट्रो का शुभारंभ, आज से आम जनता के लिए मेट्रो सेवा शुरू होगी
- 2- उपराष्ट्रपति आज इंदौर में स्वर्गीय अटल बिहारी वाजपेयी पर केन्द्रित कार्यक्रम शून्य से शतक में भाग लेंगे
- 3- केंद्रीय कृषि मंत्री शिवराज सिंह चौहान ने कहा विकसित भारत ग्राम विकास विधेयक गांवों के विकास से जुड़ा
- 4- प्रदेश के 20 जिलों में कोहरे से जनजीवन प्रभावित

भोपाल मेट्रो शुभारंभ

राजधानी भोपाल में कल केन्द्रीय आवासन एवं शहरी कार्य मंत्री मनोहर लाल खट्‌टर और मुख्यमंत्री डॉ. मोहन यादव ने अत्याधुनिक मेट्रो रेल सेवा का शुभारंभ किया। आज से आम जनता के लिए मेट्रो सेवा शुरू होगी। मुख्यमंत्री डॉ. मोहन यादव ने कल शाम को सुभाष नगर से एम्स मेट्रो स्टेशन तक 7 किलोमीटर का सफर किया। इस अवसर पर केंद्रीय मंत्री मनोहर लाल खट्‌टर ने भी उनके साथ यात्रा की। मुख्यमंत्री डॉ. यादव ने कहा कि भोपाल में यह शहरी ट्रांसपोर्ट के क्षेत्र में बड़ी सौगात है। मुख्यमंत्री डॉ. यादव ने कहा कि मेट्रो ट्रेन से विकास को पंख लग जाते हैं। इससे शहर के विकास की नई कहानी शुरू हो जाती है। मुख्यमंत्री डॉ. यादव ने कहा कि इंदौर मेट्रो से जुड़े हर कार्य के लिये केंद्र सरकार आवश्यक धनराशि भी प्रदान कर रही है।

केन्द्रीय मंत्री मनोहरलाल खट्‌टर ने भोपाल को मिली इस विशेष सुविधा को समय की बचत और पर्यावरण संरक्षण की दृष्टि से महत्वपूर्ण बताया।

उपराष्ट्रपति

देश के पूर्व प्रधानमंत्री स्वर्गीय अटल बिहारी वाजपेई के 100 वें जन्म जयंती वर्ष के मौके पर इंदौर में आज शून्य से शतक कार्यक्रम का आयोजन किया गया है। इस कार्यक्रम में उपराष्ट्रपति सी.पी. राधाकृष्णन, प्रदेश के राज्यपाल मंगूभाई पटेल और मुख्यमंत्री डॉ. मोहन यादव भाग लेंगे। इस कार्यक्रम में चार विद्वानों को अटल अलंकरण से अलंकृत किया जाएगा। अटल फाउंडेशन की ओर से आयोजित पत्रकार

वार्ता में सांसद शंकर लालवानी एवं फाउंडेशन की अध्यक्ष माला वाजपेयी तिवारी ने बताया कि कार्यक्रम में बीएसएफ के बैंड के द्वारा वंदे मातरम की प्रस्तुति दी जाएगी। इस अवसर पर प्रसिद्ध कवि सत्यनारायण सत्तन, पूर्व केंद्रीय मंत्री सत्यनारायण जटिया, भारतीय क्रिकेट टीम चयन समिति के पूर्व चयन कर्ता संजय जगदाले और सागर के पारंग शुक्ला को अटल अलंकरण से अलंकृत किया जाएगा। इस अवसर पर अटल जी के जीवन पर केंद्रित एक लघु फिल्म का प्रदर्शन भी होगा। अटल जी से जुड़े संस्मरणों पर आधारित किताब के तीसरे एडिशन सदा अटल महा ग्रंथ के कवर पेज का लोकार्पण भी किया जाएगा।

शहरी कार्य बैठक

केन्द्रीय आवासन एवं शहरी कार्य मंत्री मनोहर लाल ने कहा है कि शहरों के विकास के लिये केन्द्र सरकार से मिलने वाली बजट राशि का पूरा उपयोग समय पर किया जाए। उन्होंने कहा कि प्रधानमंत्री नरेन्द्र मोदी ने वर्ष 2047 तक विकसित और आत्मनिर्भर भारत की जो कल्पना की है, उसे तभी पूरा किया जा सकेगा, जब केन्द्र और राज्य सरकार पूरे समन्वय के साथ कार्य करेंगी। श्री खट्‌टर कल भोपाल में शहरी विकास मंत्रियों की क्षेत्रीय बैठक को संबोधित कर रहे थे। बैठक में मध्यप्रदेश, छत्तीसगढ़, राजस्थान और उत्तरप्रदेश के शहरी विकास मंत्री, राज्य मंत्री, भारत सरकार एवं राज्यों के अधिकारी मौजूद थे। केन्द्रीय मंत्री ने स्वच्छ सर्वेक्षण 2025-26 के लिये तैयार की गई कार्य दिशा पुस्तिका का विमोचन किया। श्री खट्‌टर ने कहा कि वर्ष 2047 तक भारत की शहरी आबादी अनुमान के मुताबिक कुल आबादी की 50 प्रतिशत तक हो जाएगी। जब हम इसे ध्यान में रखते हुए शहरी योजनाओं का क्रियान्वयन करेंगे, तभी विकसित और आत्मनिर्भर भारत बना सकेंगे।

शिवराज - पुरस्कार

केंद्रीय कृषि और किसान कल्याण मंत्री शिवराज सिंह चौहान ने कहा कि विकसित भारत ग्राम विकास विधेयक न केवल किसानों और श्रमिकों के लिए लाभकारी है, बल्कि गांवों के विकास से भी हर तरह से जुड़ा हुआ है। उन्होंने यह बात कल नई दिल्ली में चौधरी चरण सिंह पुरस्कार 2025 के समारोह को संबोधित करते हुए कही। उन्होंने कहा कि मंत्रालय 2026-27 के बजट में कृषि क्षेत्र में सुझाव आमंत्रित कर रहा है ताकि एक सुदृढ़ प्रणाली तैयार की जा सके। श्री चौहान ने योजनाओं को

प्रभावी ढंग से तैयार करने के लिए किसानों, विशेषज्ञों और कृषि वैज्ञानिकों को एक साथ लाने के लिए चिंतन शिविर की स्थापना का उल्लेख किया।

व्हाट्सऐप हैक-चेतावनी

इलेक्ट्रॉनिक्स और सूचना प्रौद्योगिकी मंत्रालय ने एक चेतावनी जारी बताया है कि घोस्टपेयरिंग नाम के एक साइबर कैंपेन का इस्तेमाल व्हाट्सऐप अकाउंट को हैक करने के लिए किया जा रहा है। मंत्रालय ने लोगों से संदिग्ध लिंक पर क्लिक नहीं करने के साथ-साथ बाहरी साइटों पर कभी भी अपना फोन नंबर दर्ज नहीं करने की सलाह दी है। मंत्रालय के अनुसार साइबर अपराधी बिना किसी सत्यापन के पेयरिंग कोड का इस्तेमाल करके व्हाट्सऐप के डिवाइस-लिंकिंग फीचर के जरिए अकाउंट को हैक कर रहे हैं। यह धोखाधड़ी आमतौर पर तब शुरू होती है जब आपको किसी जानकारी नंबर से फोटो भेजा जाता है और इसे देखने की अपील का मैसेज आता है। इस मैसेज में एक लिंक होता है, जो फेसबुक जैसे प्रीव्यू के साथ आता है और आगे फोन नंबर से जुड़ी एक वेरिफिकेशन प्रक्रिया की ओर ले जाता है। मंत्रालय ने बताया कि इस तरीके से साइबर अपराधी को बिना पासवर्ड या सिम स्वैप किए पीड़ित के व्हाट्सऐप अकाउंट का पूरा एक्सेस मिल जाता है।

आदि बाज़ार

भारत की जनजातीय कला, संस्कृति को प्रदर्शित करने तथा जनजातीय समुदाय के लिए आजीविका के अवसरों को सशक्त बनाने के उद्देश्य से बैतूल में आज छह दिवसीय आदि बाज़ार महोत्सव का शुभारंभ हो रहा है। केंद्रीय जनजातीय कार्य राज्य मंत्री दुर्गादास उइके मुख्य अतिथि होंगे। इस अवसर पर TRIFED की क्षेत्रीय प्रबंधक प्रीति मैथिल ने बताया कि आदि बाज़ार में देशभर से 50 प्रतिभाशाली कारीगर भाग ले रहे हैं, जिनमें मध्यप्रदेश, छत्तीसगढ़, गुजरात, महाराष्ट्र, राजस्थान, तेलंगाना एवं पूर्वोत्तर राज्यों के कारीगरों के साथ-साथ बैतूल जिले के स्थानीय कारीगर भी शामिल हैं। आदि बाज़ार में आगंतुकों को महेश्वरी, चंदेरी और बाघ प्रिंट साड़ियाँ एवं सूट, डोकरा धातु शिल्प, बांस शिल्प, ब्लैक आयरन क्राफ्ट, जनजातीय पेंटिंग्स, शहद, उपहार, तथा स्थानीय जैविक उत्पादों की विस्तृत श्रृंखला देखने और खरीदने का अवसर मिलेगा।

क्रिकेट - अंडर-19 एशिया कप

एसीसी पुरुष अंडर-19 एशिया क्रिकेट कप के फाइनल मैच में आज भारत का मुकाबला पाकिस्तान से होगा। दुबई में यह मैच भारतीय समयानुसार सुबह साढ़े दस बजे से खेला जाएगा। आयुष म्हात्रे की कप्तानी में भारत नौवीं बार खिताब जीतने का लक्ष्य रखेगा। इससे पहले, भारत ने ग्रुप स्टेज के मैच में पाकिस्तान को हराया था। सेमीफाइनल में भारत ने श्रीलंका को 8 विकेट से हराकर फाइनल में प्रवेश किया, जबकि पाकिस्तान ने मौजूदा चैंपियन बांग्लादेश को हराकर फाइनल में जगह बनाई है।

कोहरा

प्रदेश के उत्तरी हिस्से में घने कोहरे ने जनजीवन को प्रभावित कर दिया है। ग्वालियर-चंबल, रीवा, सागर संभाग सहित करीब 20 जिलों में कोहरा छाया हुआ है, जहां कई जगहों पर विजिबिलिटी मात्र 50 मीटर तक रह गई है। दूसरी ओर ठंड भी बढ़ गई है और कई जिलों में न्यूनतम तापमान 5 डिग्री सेल्सियस से नीचे दर्ज किया गया। मौसम विभाग ने अगले 24 घंटों के दौरान ग्वालियर, भिंड, मुरैना, दतिया, निवाड़ी, टीकमगढ़, छतरपुर, पन्ना, सतना, रीवा, मऊगंज, सीधी, सिंगरौली में घने कोहरे का ऑरेंज अलर्ट और जबलपुर, दमोह, कटनी, मैहर, उमरिया-शहडोल में कोहरे का यलो अलर्ट जारी किया है। कोहरे के कारण दिल्ली से भोपाल-इंदौर आने वाली कई ट्रेनें लेट हो रही हैं।

अब कुछ समाचार संक्षेप में.....

- 1- केंद्रीय कृषि एवं किसान कल्याण मंत्री शिवराज सिंह चौहान आज बुधनी स्थित सेंट्रल फार्म मशीनरी ट्रेनिंग एंड टेस्टिंग इंस्टीट्यूट में आयोजित स्थानीय कार्यक्रम में शामिल होंगे।
- 2- भोपाल के गांधी मेडिकल कॉलेज के 70 वर्ष पूरे होने पर कल से दो दिवसीय प्लेटिनम जुबली समारोह की शुरुआत हुई। जिसमें पांच सौ से अधिक पूर्व मेडिकल स्टूडेंट शामिल हुए।
- 3- मंदसौर के गांधी सागर अभयारण्य में चीतों को लाए जाने की तैयारियों के मद्देनजर बोत्सवाना के तीन सदस्यीय प्रतिनिधिमंडल ने चीता प्रोजेक्ट के विभिन्न कार्यों का निरीक्षण किया।

- 4- आज विश्व ध्यान दिवस के अवसर पर खंडवा जिले के सभी थानों में पुलिसकर्मियों के लिए साप्ताहिक ध्यान सत्र का शुभारंभ किया जाएगा।
- 5- जबलपुर कृषि उपज मंडी प्रांगण में सुबह 10 बजे से एवं मंदसौर में अभिव्यक्ति स्थल, महाराणा प्रताप बस स्टैंड के पास आज जैविक हाट बाजार लगाया जा रहा है।
- 6- मंडला के योजना भवन में मतदाता जागरूकता अभियान के तहत कल कैंपस एंबेसडर और स्वीप आइकॉन की कार्यशाला का आयोजन किया गया।
- 7- बालाघाट के लांजी विकासखंड में कल जनसुनवाई शिविर में ग्रामीणों की समस्याओं को मौके पर सुनकर उनका त्वरित निराकरण किया गया।
- 8- नर्मदापुरम जिले के नांदिया गांव में कल 'नेकी की दीवार' कार्यक्रम के तहत अमृत सेवा समिति द्वारा 500 से अधिक ग्रामीणों को गर्म कपड़े बांटे गये।
